

ಗುರುವಿಜಯ ವಿಠಲರು

Contributed by Sri Pranesh Hejjib, www.vijayadasaru.net Team member

ಕರುಣಿಸಿ ವೃಷ್ಟಿಗರಿ ಕಮಲನಯನ
ನರರಪರಾಧಗಳ ನೋಡದಲೆ ವೇಗದಲಿ ಪ
ಅನ್ನದಿಂದಲೆ ಭೂತಗಣವು ಉದ್ಭವಿಸುವುದು
ಅನ್ನದಿಂ ತ್ರಿವಿಧ ಸಾಧನ ಪೂರ್ತಿಪದು ||
ಅನ್ನದಿಂದಲೆ ಅಭಿವೃದ್ಧಿ ಆಹದರಿಂದ ಪ-
ರ್ಜನ್ಯದಿಂದಲಿ ಅನ್ನ ಜನಿಸುವ ಕಾರಣದಿ ೧
'ಭೀಷ್ಮಾಸ್ಮಾದ್ವಹತಿ ಪವತಿ' ಎಂಬೋಕ್ತಿಯಲಿ
ಈ ಸಮಸ್ತಮರರೂ ನಿನ್ನ ಭಯದಿ ||
ಬ್ಯಾಸರವೆ ತಮ ತಮ್ಮ ವ್ಯಾಪಾರಗಳ ಮಾಡಿ
ಪೋಷಿಸುವರು ಜಗವ ಪ್ರೀತಿಯಿಂದ ೨
ವರುಷನ್ನ (ವರುಷನನು) 'ಘೃಣ್ಣಾಮಿ ಸೃಜಾಮಿ ಚ' ಎಂದು
ಹರಿಯೇ ನಿನ್ನಿಂದಲೆ ವಿಹರಿಸಿತು ||
ಸುರಪತಿಯ ವರುಣಾದಿ ಸುರರು ನಿಮಿತ್ಯ ಮಾತ್ರ
ಪರಮ ಗುಣಸಾಂದ್ರ ಹೇ ಕರುಣಾಭಿ ಚಂದ್ರ ೩
ನರನೊಬ್ಬ ಪ್ರಭು ತನ್ನ ಪರಿಚಾರಿಗಳನ್ನು
ಪರಮ ಅಭಿಮಾನದಲಿ ಪರಿಪಾಲಿಪ ||
ಸುರರ ಬ್ರಹ್ಮಾದಿಗಳ ದೊರೆಯ ನಿನಗೀ ಮಾತು

ಸರಿಹೋದರೆ ವಚನ ಸಲಿಸು ಕೃಪೆಯಿಂದ ಳ
ಆವಾವ ಸಾಧನದಿ ಆವ ಸುಖವೈದುತಿರೆ
ದೇವ ನಿನ್ನಯ ಕೀರ್ತಿ ಬರುವದೆಂತೋ ||
ದೇವ ದೇವೇಶ ಗುರು ವಿಜಯ ವಿಠಲರೇಯ
ಸಾವಧಾನದಲಿತ್ತು ಪರಿಪಾಲಿಸುದು ಬಿನ್ನಪವ ಳಿ

2

ಫಾಲಲಿಪಿ ಪರಿಹರಿಸಿಕೊಂಬರುಂಟೆ |
ಕಾಲನಾಮಕ ನಿನ್ನ ಕ್ಷಪ್ತದಲಿ ಬರೆದಿದ್ದ ಪ
ಸಾಲು ಸ್ಫಟಿಕದ ರತ್ನಮಯವಾದ ಮನೆ ಇರಲು
ವಿಶಾಲ ಪರ್ನದ್ದಾದರಿರಬಾರದೆ ||
ಆಳುಗಳು ಬಹುಮಂದಿ ಇದ್ದವಗೆ
ನುಡಿದ ಮಾತಾಲಿಸುವ ನರನೊಬ್ಬನಿರಬಾರದೆ ೧
ಜ್ಞಾನದಲಿ ಹರಿರೂಪ ಬಹಿರಂತರದಿ ನೋಳ್ವ
ಆನಂದದಲಿ ಸತತ ಇದ್ದವಗೆ ||
ಧ್ಯಾನದಲಿ ಕ್ಷಣಮಪಿ ಕರುಹು ಕಾಣಿಸಿಕೊಂಬ
ದೀನ ಮನವಾದರೂ ಇರಬಾರದೆ ೨
ಕೋಟಿ ದ್ರವ್ಯವು ಇದ್ದು ನೀಟ ಕವಡಿ ಇಲ್ಲದೆ
ಕಾಟ ಕಾಣದೆ ಸೊರಗಿ ಮರುಗಿದಂತೆ ||

ಹಾಟಕಾಂಬರಧಾರ ಗುರು ವಿಜಯವಿಠಲರೇಯ
ದಾಟುವರಿಲ್ಲ ನಿನ್ನ ಪ್ರಬಲ ಶಾಸನವ ೩

3

ಶ್ರೀಮುಖ್ಯ ಪ್ರಾಣದೇವರ ಸ್ತೋತ್ರ

ನಂಬಿದೆ ನಿನ್ನಯ ಪಾದ ಮುಖ್ಯ ಪ್ರಾಣ
ನಂಬಿದೆ ನಿನ್ನಯ ಪಾದ * ಪ
ನಂಬಿದೆ ನಿನ್ನಯ ಪಾದಾಡಂಬರ ತೊಲಗಿಸಿ
ಡಿಂಬದೊಳಗೆ ಹರಿಯ ಬಿಂಬ ಮೊಳೆವಂತೆ ಮಾಡೋ ಅ.ಪ.
ಇಪ್ಪತ್ತು ಒಂದು ಸಾವಿರ ಐದೊಂದು ನೂರು
ಅಪ್ಪತಿ ಹಂಸಮಂತರ
ತಪ್ಪದೆ ದಿನದಿನ ಒಪ್ಪದಿಂದಲಿ ಜಪಿಸಿ
ತಪ್ಪಿಸೋ ಭವವ ಸಮೀಪದ ಜೀವಗೆ ||
ಅಪ್ಪನಂದದಿ ಪುಣ್ಯವಪ್ಪಂತೆ ಕರುಣಿಸೋ
ಕಪ್ಪು ವರ್ಣನ ಕೂಡೊಪ್ಪಿಸಿ ಪಾಲಿಸೋ ೧
ಹತ್ತೇಳು ಎರಡಾಯುತ ಸಾವಿರನಾಡಿ
ಸುತ್ತಿ ಸುತ್ತುವ ಸೂತ್ರ ಮಾರುತ
ಉತ್ತರ ಲಾಲಿಸೋ ಉತ್ಕಮಣದಲ್ಲಿ
ನೆತ್ತಿಯ ದ್ವಾರದಿಂದಲೆತ್ತ ಪೋಗಲಿಸದೆ ||
ತತ್ತುವರೊಳು ಜೀವೋತ್ತಮನೆ ಸತ್-
ಚಿತ್ತನೆಗೆ ಕೊಡು ಉತ್ತರ ಧರಿಸೋ (ಲಾಲಿಸೋ) ೨
ಅಂತರಂಗದ ಉಸಿರ ಹೊರಗೆ ಬಿಟ್ಟು
ಅಂತರಂಗಕ್ಕೆ ಸೇರುವ
ಪಂಥದೊಳು ನೀನೆ ಕಂತು ಜನಕನಲ್ಲಿ
ಮಂತ್ರಿಯೆನಿಸಿ ಸರ್ವರಂತರ್ಯಾಮಿ ಆಗಿ ||
ನಿಂತು ನಾನಾ ಬಗೆ ತಂತು ನಡಿಸುವ

ಹಂತಕಾರಿ ಗುಣವಂತ ಬಲಾಢ್ಯ ಸಿ
 ಪಂಚ ಪ್ರಾಣರೂಪನೆ ಸತುವ ಕಾಯ
 ಪಂಚಾದ್ರಿಗಳ ಲೋಪನೆ
 ಮುಂಚಿನ ಪರಮೇಷ್ಟಿ ಸಂಚಿತಾಗಾಮಿ ಓಡಿಸಿ
 ಕೊಂಚ ಮಾಡೋ ಪ್ರಾರಬ್ಧ ವಂಚನೆಗೈಸದೆ ||
 ಅಂಚಂಚಿಗೆ ಪರಪಂಚವ ಓಡಿಸಿ
 ಪಂಚವಕ್ತ್ರ ಹರಿಮಂಚದ ಗುರುವೆ ಳ
 ಯೋಗಾಸನದೊಳಿಷ್ಟ ಯಂತ್ರೋದ್ಧಾರ
 ಭಾಗವತರಪ್ಪ
 ಯೋಗಿಗಳೇಶ ವ್ಯಾಸಯೋಗಿಗೊಲಿದ ನ್ಯಾಸ
 ಶ್ರೀ ತುಂಗಭದ್ರಾವಾಸ ಬಾಗುವೆ ಕೊಡಲೇಸ ||
 ಶ್ರೀ ಗುರು ವಿಜಯ ವಿಠಲನ ಪಾದಕೆ
 ಬಾಗುವ ಭವದೂರ ಜಾಗರ ಮೂರುತಿ ಿ

4

ಧ್ರುವತಾಳ
 ನಿನ್ನ ಕಾಂಬುವದೆನಗೆ ನಿಖಿಳ ಸೌಭಾಗ್ಯ ಪ್ರಾಪ್ತಿ
 ನಿನ್ನ ಕಾಂಬುವದೆನಗೆ ನಿತ್ಯಾನಂದ
 ನಿನ್ನ ಕಾಂಬುವದೆನಗೆ ಶುಭ ದಿನವೆನಿಪದು
 ನಿನ್ನ ಕಾಂಬುವದೆ ಪರಮ ಮಂಗಳವೋ
 ನಿನ್ನ ಕಾಂಬುವದೆ ಘನ್ನ ಯಶಸ್ಸು ಎನಗೆ
 ನಿನ್ನ ಕಾಂಬುವದೆ ನಿತ್ಯೋತ್ಸವ
 ನಿನ್ನ ಕಾಂಬುವದೆ ದೇಹ ಪಟುತ್ವ ಎನಗೆ

ನಿನ್ನ ಕಾಂಬುವದೆ ನಿಶ್ಚಿಂತವೋ
ನಿನ್ನ ಕಾಂಬುವದೆ ಪರಮ ಪವಿತ್ರ ಎನಗೆ
ನಿನ್ನ ಕಾಂಬುವದೆ ಆರೋಗ್ಯವೋ
ನಿನ್ನ ಕಾಂಬುವದೆ ಗಂಗಾದಿ ಸ್ನಾನ ಎನಗೆ
ನಿನ್ನ ಕಂಡದ್ದನೇಕ ಕೃತು ವಿಶೇಷ
ನಿನ್ನ ಕಾಂಬುವದೆ ಷೋಡಶ ಮಹದಾನ
ನಿನ್ನ ಕಾಂಬುವದೆ ಸಕಲ ವ್ರತವೋ
ನಿನ್ನ ಕಾಂಬುವದೆ ಶೌರ್ಯ ಧೈರ್ಯ
ನಿನ್ನ ಕಾಂಬುವದೆ ಇಹಪರ ಸೌಖ್ಯವೆಲ್ಲ
ನಿನ್ನ ಕಂಡದೆ ಮುಕ್ತಿ ನಿಜವಿದು
ಅನ್ಯಥವಿದಕಿಲ್ಲ ನಿನ್ನ ಪಾದವೆ ಸಾಕ್ಷಿ
ಪನ್ನಗಶಯನ ಗುರು ವಿಜಯ ವಿಠಲರೇಯ
ನಿನ್ನ ಕಾಂಬುವದೆ ಇಷ್ಟ ಎನಗೆ ೧
ಮಟ್ಟತಾಳ
ನಿನ್ನ ಕಾಣದ ದಿನ ಅಶುಭ ದುರ್ದಿನ
ನಿನ್ನ ಕಾಣದ ಜ್ಞಾನ ಅಡವಿಯ ರೋದನ
ನಿನ್ನ ಕಾಣದ ಭಕ್ತಿ ರೋಗಿಷ್ಠನ ಶಕುತಿ
ನಿನ್ನ ಕಾಣದ ಸುಖ ತ್ರೈತಾಪ೧ದ ದುಃಖ
ನಿನ್ನ ಕಾಣದ ಸ್ನಾನ ಬಧಿರ ಕೇಳುವ ಗಾನ
ನಿನ್ನ ಕಾಣದ ಜಪ ಚಂಡಾರ್ಕನ ತಾಪ
ನಿನ್ನ ಕಾಣದ ತಪ ನಿರ್ಗತ ಪ್ರತಾಪ

ನಿನ್ನ ಕಾಣದ ಆಚಾರ ಬಾಧಿಪ ಗ್ರಹಚಾರ
ನಿನ್ನ ಕಾಣದ ನರ ಕ್ರಿಮಿ ಕೀಟ ವಾನರ
ನಿನ್ನ ಕಾಣದ ಕರ್ಮ ಅರಿಯದಿಷ್ಟ ಮರ್ಮ
ನಿನ್ನ ಕಾಣದ ಪುಣ್ಯ ಗತವಾದ ಧಾನ್ಯ
ನಿನ್ನ ಕಾಣದ ಯಾತ್ರಾ ಅಂಧಕನ ನೇತ್ರಾ
ನಿನ್ನ ಕಾಣದ ಪಾತ್ರಾ ಕಾಣದಿಷ್ಟ ನೇತ್ರಾ
ನಿನ್ನ ಕಾಣದೆ ಬಂದೆ ಪರಿಪರಿ ಸಾಧನ
ಅನ್ಯಂತ ಮಾಡಿದರು ಅವರಿಗಿಲ್ಲ ಸುಖ ಸ್ವರುಶ
ಚಿನ್ಮಯ ಮೂರುತಿ ಗುರು ವಿಜಯ ವಿಠಲ ರೇಯ
ನಿನ್ನ ಕಾಂಬುವದೆಲ್ಲ ಕರ್ಮಕ್ಕೆ ಸಾಧಕ ೨
ತ್ರಿವಿಡಿ ತಾಳ
ನಿನ್ನ ಕಂಡವ ಸಕಲ ಸಾಧನ ಮಾಡಿದವ
ನಿನ್ನ ಕಂಡವನು ನಿರ್ಮಲನು
ನಿನ್ನ ಕಂಡವಗುಂಟೆ ಕಲಿಕೃತ ಅಘವನ್ನು
ನಿನ್ನ ಕಂಡವನೆ ಜೀವನ್ಮುಕ್ತಾ
ನಿನ್ನ ಕಂಡವರಲ್ಲಿ ಸಕಲ ಸುರರು ಉಂಟು
ನಿನ್ನ ಕಾಂಬುವ ದೇಹ ಸುಕ್ಷೇತ್ರವೊ
ನಿನ್ನ ಕಾಂಬುವ ತನುವು ಪಾವನವೆನಿಸುದು
ನಿನ್ನ ಕಾಂಬುವದೆ ವಿಮಲ ಕೀರ್ತಿ
ನಿನ್ನ ಕಾಂಬುವ ನರಗೆ ನರಕದ ಭಯ ಉಂಟೆ ?
ನಿನ್ನ ಕಾಂಬುವದೆ ಮಾನ್ಯತೆಯೋ

ಉನ್ನತ ಮಹಿಮ ಗುರು ವಿಜಯ ವಿಠಲ ರೇಯ

ನಿನ್ನ ಕಾಂಬುವದೇ ನಿಖಿಳ ಸುಖವೋ ಓ

ಅಟ್ಟತಾಳ

ನಿನ್ನನು ಕಾಣದೆ ಧನ್ಯನಾಗೆನೆಂಬೋದು

ಖಿನ್ನ ಮಾತಲ್ಲದೆ ಸಮ್ಮತವಲ್ಲವು

ಉನ್ನತ ಗುಣ ನಾರಿ ಪತಿಯುಕ್ತಳಾಗಲು

ಸನ್ಮಾನ್ಯಳೆನಿಪಳು ಸಂತತ ಸುಖದಿ

ಅನಂತ ರೂಪನ್ನ ಕಾಂಬುವ ಜನರೆಲ್ಲ

ಚಿನ್ಮಯನೆನಿಸಿ ಶುಭದಿ ಶೋಭಿಸುವರು

ಪನ್ನಗಾರಿ ವಾಹನ ಗುರು ವಿಜಯ ವಿಠಲರೇಯ

ನಿನ್ನಿಂದ ಭಕುತ ವಿಚ್ಛಿನ್ನ ದಾರಿದ್ರನೋ ಳ

ಆದಿತಾಳ

ನಿನ್ನ ಕಾಂಬುವದೆ ಜನ್ಮಕ್ಕೆ ಸಫಲವೋ

ನಿನ್ನ ಕಾಂಬುವಗೆ ಪುನರಪಿ ಜನ್ಮವಿಲ್ಲ

ಅನಾದಿ ಪ್ರಾರಬ್ಧ ಸಂಬಂಧ ನಿಮಿತ್ಯ

ಜನ್ಮವು ಒದಗಲು ಅವಗಿಲ್ಲ ಲೇಪವು

ನಿನ್ನ ಕಾಂಬುವನ್ನ ಸುರರೆಲ್ಲ ಮನ್ನಿಪರು

ನಿನ್ನ ಕಾಂಬುವದೆ ಷಡುರಸ ಭೋಜನ

ಉನ್ನತ ಭಕ್ತಗನಿಗೆ ಅನ್ನವನೀವೆನೆನಿಪ

ಅನ್ನಮಯ ದೇವ ಗುರು ವಿಜಯ ವಿಠಲರೇಯ

ನಿನ್ನ ಕಾಂಬುವಂತೆ ಅಭಿಮುಖನಾಗುವದು ಖಿ

ಜತೆ

ನಿನ್ನ ಕಾಂಬುವದೆ ನಿತ್ಯೈಶ್ವರ್ಯವೋ ದೇವಾ ಪ್ರ-

ಸನ್ನನಾಗುವುದು ಗುರು ವಿಜಯ ವಿಠಲರೇಯ ||